

Il-Beatu Hilary Januszewski

Il-Beatu Hilary Januszewski twieled fil-11 ta' Ġunju 1907, fil-villaġġ ta' Krajenki fil-Polonja. Meta tgħammed il-ġenituri tiegħu Martin u Marianne tawh l-isem ta' Pawel. Mingħand il-ġenituri tiegħu huwa irċieva edukazzjoni nisranija.

Sas-sena 1915 huwa attenda kullegġ fi Gremblin imma wara billi l-familja tiegħu ma baqgħitx tgħix f'dak ir-raħal, kompli l-istudji tiegħu fl-Istitut ta' Suchary. Billi l-familja kellha diffikultajiet finanzjarji huwa kellu jabbanduna dawn l-istudji. Sadanittant il-familja tiegħu marret toqgħod fi Krakovja u hemmhekk beda mill-ġdid l-istudji. Fl-1927 huwa issieheb fl-Ordni Karmelitan. Huwa temm in-novizzjat



tiegħu fl-Leopoli u fit-30 ta' Diċembru 1928 għamel il-professjoni sempliċi. Meta spicċa l-istudji fil-filosofija fi Krakovja, s-superjuri tiegħu baqgħtuh jistudja fil-Kulleġġ Internazzjonali ta' San Albert, f'Ruma. Hilary Januszewski kien ordnat saċerdot fil-15 ta' Lulju 1934. Huwa kiseb il-Liċenzjat fit-Teologija u l-premjura għall-aħjar student fl-akkademja ta' San Tumas f'Ruma. Fl-1935 huwa mar lura fil-Polonja fil-kunvent tal-Karmelitani fi Krakovja. Kif wasal il-Polonja kien maħtur Professor tad-Dommatika u l-Istorja tal-Knisja fl-istitut tal-Provincja Pollakka fi Krakovja.

Fl-1 ta' Settembru 1939, wara diversi xhur ta' tensjoni, l-Ġermanja iddikjarat għwerra kontra l-Polonja. Dan kien il-bidu ta' xahar terribli fl-istorja tal-Polonja. Għoxrin ġurnata wara t-truppi Sovjetiċi invadew l-Polonja. L-armata Pollakka f'it offriet reżistenza u sal-aħħar tax-xahar il-Polonja kienet maqsuma u parti maħkuma mis-Sovjetiċi u naħa oħra mill-Ġermaniżi. Kważi xahar wara, fl-1 ta' Novembru 1939, Patri Eliseus Sánchez-Paredes, Pirjol Provincjali ħatru Pirjol tal-Komunità. Sena wara l-Ġermaniżi ordnaw l-arrest ta' ħafna saċerdoti u religjużi. Fit-18 ta' Settembru, 1940 il-Gestapo, iddeportaw erba' patrijiet, Patri A. Urbanski, Patri A. Wszelaki, Patri M. Nowakowski u Patri P. Majcher mill-Kunvent tal-Patrijiet Karmelitani ta' Krakovja. F'Diċembru, meta patrijiet oħra kienu arrestati l-Beatu Hilary Januszewski ipprezenta ruħhu biex ikun arrestat hu minflok patri anzjan u marid li kien jismu Patri P. Konoba.

Minn dakinhar beda l-kalvarju tal-Beatu Hilary Januszewski. Huwa kien mibgħut fil-ħabs ta' Montelupi fi Krakovja. Wara kien deportat għall-kamp ta' koncentrament ta' Sachsenhausen fil-Ġermanja u f'April 1941 kien deportat lejn il-kamp ta' koncentrament ieħor fil-Ġermanja dak ta' Dachau.

F'dak iż-żmien diffiċli l-Beatu Hilary Januszewski kien mudell għal dawk li miegħu kienu qegħdin fil-kamp ta' koncentrament bil-ħajja tajba tiegħu u t-talb. Miegħu kien hemm ukoll Patrijiet Karmelitani oħra fosthom il-Beatu Titu Brandsma li ta' spiss kienu jissieħbu miegħu fit-talb.

Fis-sezzjoni 25 tal-kamp ta' koncentrament il-marda qerrieda tat-Tifu kienet qegħda tinfirex fost dawk li kienu jgħixu f'dik is-sezzjoni. Bgħix jgħinu lil dawk morda 32 qassis ipprezentaw ruħhom billi dawk li jmxu l-kamp ma riedux jeħdulhom l-ikel u ħwejjeg oħra. Ftit jiem wara anki l-Beatu Hilary Januszewski spontanament issieħeb magħhom. Il-ħidma tiegħu damet 21 jum għaliex hu wkoll kien infettat bit-Tifu. Huwa miet fil-25 ta' Marzu 1945, ftit jiem biss qabel il-liberazzjoni tal-kamp ta' koncentrament. Dawk li illiberaw il-kamp ta' koncentrament ta' Dachau qalu li din is-sezzjoni kienet bħal ċimiterju mimli iġsma ta' dawk li mietu hemm minħabba l-epidemija qerrieda tat-tifu. Il-ġisem tal-Beatu Hilary Januszewski kien kremat fil-krematorju ta' Dachau.

Il-Beatu Hilary Januszewski kien beatifikat mill-Papa Pollakk u Qaddis Ġwanni Pawlu II fit-13 ta' Ġunju 1999 waqt żjara appostolika li dan il-Papa għamel f'Varsavja fil-Polonja. F'din il-beatifikazzjoni il-Papa Ġwann Pawlu II ibbeatifika 108 patri Pollakk tat-Tieni Gwerra Dinija li kienu vittmi tal-persekuzzjoni Naziista.

F'ittra li kiteb lil ħutu l-Patrijiet Karmelitani fl-okkażjoni tal-Beatifikazzjoni tal-Beatu Hilary Januszewski, ittra li tgħodd ukoll għal dawk li huma devoti tal-Madonna tal-Karmnu, l-Ġeneral tal-Ordni Patri Joseph Chalmers qal hekk:

Hilary Januszewski, kien bniedem altruist, li għex ħajja fis-skiet imsejsa fuq it-talb u s-servizz lejn l-oħrajn. Dawk li kienu jafuh insistew li hu kien jgħix ħajja sempliċi. Li kieku ma kienx għall-mewta erojka li miet, probabilmment kien jintesa għax qatt ma għamel ħwejjeg kbar li jibqgħu jissemew. Imma bis-saħħa u l-qawwa li tiġi mill-ħajja tat-talb – li tgħix fil-prezenza ta' Alla – xi ħaġa tipika ħafna u ġenwina fl-Ispiritwalità Karmelitana – huwa ta lillu nifsu għall-oħrajn b'dik is-semplicità li għix. Huwa kien bniedem imħarreġ sew fit-talb ta' kuljum u għalhekk offra ruħu b'ġenorosita meta kien iffaċċjat bl-arrest u bir-realta tal-kamp ta' koncentrament. Nistgħu ngħidu li hu irnexxielu jkun fidil lejn il-vokazzjoni tiegħu f'ċirkostanzi ordinarji u, bħala riżultat, kien ukoll kapaċi li jkun daqstant fidil f'ċirkostanzi tassew straordinarji.

Min hu fidil f'haġa tassew żgħira,

hu fidil ukoll fil-ħafna;

(Lq 16, 10).

L-Ordni Karmelitan jagħmel it-tifkira tal-Beatu Hilary Januszewski fit-12 ta' Ġunju.

www.fleurdelysparish.com

Find us on 

[fleurdelysmalta.parish](https://www.facebook.com/fleurdelysmalta.parish)

www.fleurdelysparish.com